

Filemón

Yu Pablo nchcui' cha' yu 'in Filemón

¹Nan' yu Pablo nu ntsu'hui na'an chcuana si'ya cha' 'in Jesucristo, chcuana hua lo'o yu ta'a na Timoteo ca'an tñan hua sca quityi re 'in um, ñi Filemón, 'un nu ndyu'hui cuiya' ti' hua 'in, nu sca loo ti tñan ngui'ni na lo'o um. ²Nchcui' cha' hua 'in ñi ta'a na Apia, ñi nu ndyu'hui cuiya' ti' hua 'in, a cunta lo'o yu Arquipo, yu nu ta'a nsu'hua na juesa lo'o tñan 'in Ndiose, lo'o nchgaa la ña'an jun ta'a na nu ndiyo' ti'in ña'an 'in um. ³Stina Ndiose lo'o Ñi X'nan na Jesucristo taa ñi cha' tsu'hue nu chu'hui ni' cusya 'in um, lo' cu'ni ñi cha' tyi'in tsu'hue um.

Nsu'hua loo yu Filemón cha' 'in Ndiose

⁴Ndyaan xu'hue 'in Ndiose 'ñan, lo' nchgaa ya' nchcuin' lyi'on 'in ñi ndiya yu'hui tin' 'in um, ⁵si'yana nen cha' ña'an ntsu'hui cha' tsu'hue 'in um, lo'o ña'an nu ndiya qui'an ti' um 'in Ñi X'nan na Jesús, cui' cuaña'an lca tiquee um lo'o nchgaa la ña'an jun ta'a na. ⁶Njñan 'in Ndiose si'yana lo'o ña'an nu ndiya qui'an ti' um, cuaña'an qui'ya la um cunta tsala ña'an tlyu cha' tsu'hue nu cua' jui 'in um si'ya Cristo Jesús. ⁷Cui' si'ya cha' tsu'hue nu ndyi'o tiquee um, can' cha' tsu'hue ntsu'hui tiquee hua, ndyijyi la cha' tnu tiquee 'in hua, lo' si'ya um, 'un ñi ta'a na, jui la cha' tnu tiquee 'in nchgaa la ña'an jun ta'a na.

Yu Pablo ycui' yu cha' 'in Onésimo

⁸Siya' ntsu'hui suun 'ñan culon tñan 'in um lo'o cha' cuiya' 'in Cristo, ⁹una tsu'hue lati jñan cha' tsu'hue 'in um tsaña'an nten nu lca um, nan' yu Pablo cua' culan, lo' ntsu'huin na'an chcuana si'ya cha' 'in Jesucristo. ¹⁰Jñan cha' tsu'hue 'in um si'ya cha' 'in yu Onésimo, yu nu lca ña'an nchca ti' sca sñen' can, si'yana se'en ntsu'huin na'an chcuana ya qui'an ti' yu 'in Ndiose. ¹¹Jui sca xaa ncua yu sca nu a se'en ña'an cha' 'in, una cua' ñii tsatlyu tucua tloo na 'in yu. ¹²Can' cha' nde ngua'an tñan 'in yu se'en ndi'in um, cuan xu'hue um 'in yu tsaña'an nducuan xu'hue um 'ñan nan'. ¹³Lca tiqueen ti' quinu la yu lo'on, lo' ta yaa' yu 'ñan lo'o cunta 'in

um se'en ntsu'huin na'an chcuan si'ya cha' tsu'hue 'in Ndiose nu nchcuin'.
 14 Una a ncuá tin' cu'nin sca cha' xa nu ti' lyijyi quitsan' 'in um, cui' ca
 nu nchca tin' cu'ni um sca cha' tsu'hue loo nchgaá lca tiquee um, lo' si'i
 lo'o juesa. 15 Tina'an si'ya cha' re mdo'o tso' yu sii' um sca co' xaa, si'yana
 xitucui yu lo' chcuan um cunta 'in yu tsala xaa, 16 una si'i ña'an nchca ti'
 sca nguso ti, cui' ca nu lyee la cu'ni cunta um 'in yu tsaña'an sca ta'a na
 nu ndyu'huí cuiya' ti' na 'in, si'yana cha' nu ñan lyee 'a ta'a yu ñan, una
 nde lyee la tso' nu 'in um, a cunta lca yu ta'a ndiya qui'an ti' um 'in Ñi
 X'nan na. 17 Cha' ñan ti' um lcan ta'a ndiya qui'an ti' um, cuan xu'hue um
 'in yu tsaña'an nducuan xu'hue um 'ñan nan'. 18 Cha' ta nde'en la na m'ni
 yu lo'o um uta nducui yu 'in um, xnu um 'in na cunta 'ñan. 19 Nan' yu
 Pablo, cuin' ngua'an cha' re, nan' su'huan lyiyan' 'in na 'in um. Ntsu'huí
 suun 'ñan chcuin' lo'o um si'yana hasta lo'o cusya 'in um nducui um 'ñan.
 20 Cha' ñi, 'un ñi ta'a na, nchca tin' si'yana cu'ni um sca cha' tsu'hue lo'on
 si'ya cha' 'in Ñi X'nan na, lo' taa um cha' tnu tiquee 'ñan si'yana sca cha'
 ti 'in na lo'o ñi. 21 A ngui'ni tucua tin' ngua'an quityi re 'in um si'yana
 jlyo tin' lyee lati cu'ni um que ña'an nu nchcuin' lo'o um. 22 A cunta
 cunan um se'en quinun xa ljaan se'en ndi'in um, si'yana nducua tloon
 ña'an ta'a na lo'o um tsaña'an nu njñan um 'in Ndiose.

Msla' ta'a yu Pablo lo'o Filemón

23 Nchcui' cha' yu Epafras 'in um, yu nu ta'a ntsu'huin na'an chcuan
 si'ya cha' 'in Cristo Jesús. 24 Tsalca yu ta'a ngui'ni hua tñan nchcui' cha'
 yu 'in um: Yu Marco, yu Aristarco, yu Demas, lo'o yu Luca. 25 Cui' cha'
 tsu'hue 'in Ñi X'nan na Jesucristo quinu yu'huí ni' cusya 'in um. Amen.